

ምዕራፍ 3

ናይ መጀመርታ ሰባት

እግዚአብሔር አምላኽ ድማ ንኣዳምን ንሰበይቱን ደበሎ ገይሩ ኸደኖም፡* (ዘፍ. 3፡21)

ብመልክዑን ብምስሉን ንዝፈጠሮ ሰብ እግዚአብሔር ምቕላትን ጽብቕትን ስፍራ ኣዳለወሉ። እግዚአብሔር አምላኽ ከኣ ብሸነኽ ምብራቕ ኣብ ኤደን ገነት ተኸለ። ነቲ ዝፈጠሮ ሰብ ድማ ኣብኣ ኣንበሮ (ዘፍ. 2፡8) ። እግዚአብሔር ዝፈጠረና ጥራይ ዘይኮነስ፡ ዘንብረና ንናብራና ውን ዘድልየና ዘዳልወልና ኣበ እዩ። ነቢይ ዳዊት “ፍጡራን ኩሎም ብተስፋ ንዓኻ ይጽበዩ፡ ንስኻውን በብጊዜኡም ምግብም ትህበም” (መዝ. 145፡15) ብምባል ብዛዕባኪ ተዛረበ። ብዙኃት እግዚአብሔር ከም ዝፈጠሮም እምበር ከም ዘንብሮም ኣይኣምኑን እዮም። ስለዚ ኸኣ ብናብርኦም ክጭነቑ ጊዚኦም የባኽኑ። ብኣፈጣጥርኦም እግዚአብሔር ዝበለጸ ነገር ከምዝዓየ እንተዝርድኡ ካብኦም ብዝንእስ ነገራት ኣይምተጨነቑን ነይሮም። ምኽንያቱ ሰብ፡ ካብ ሳዕሪ መሮርን ኣዕዋፍ ሰማይን ኣዝዩ ዝበለጸዮ። ነዕዋፍ ሰማይ ተመልከቱ፡ ናይ ሰማይ ኣቦኹም ደኣ ይምግብን እምበር፡ ኣይዘርኣ፡ኣይዓጽዳ፡ ኣብ ማዕከን ውን ኣይእክባን እየን። ንስኻትኩምዶ ግዳ ኻብኣተን ኣዚኹም ኣይትበልጹን፤ (ማቴ. 6፡26)

ኦሪት ዘፍጥረት ምዕራፍ ክልተ፡ ኣእዳው እግዚአብሔር ኣብ ናብራ ሰብ ከም ዘለዎዩ ዚነግረና። ንመንበሪ ጽብቕ ዝኾነት ገነት ድኅሪ ምድላወ፡ መሠረታዊ ድሌታቱ ኣብኡ ከም ዘማልኣሉ ንርኢ ኢና። እግዚአብሔር አምላኽ ከኣ ምርኣዩ ዘብህግ፡ ምብላዑ ኸኣ ጥዑም ዝኾነ ኹሉ ዓይነት ኣም ኣብ ምድሪ ኣብቑለ (ዘፍ. 2፡9) ። ኣብቲ ጊዜ ኣብ መንጎ ኣዳምን እግዚአብሔርን ዝነበረ ኩነታት ከምዚ ኮይኑ ይስመዓኒ። እግዚአብሔር ንኣዳም ናብ ገነት ወሲዱ ኩሉ ድኅሪ ምርኣዩ “ እምበኣር ወደይ እዚ ንዓኻ ዘዳለኹልካ መዕረፊ ክኸውን ከሎ እዚ ኩሉ ውን ናትካ እዩ። ክትዓያን ክትቐመጣን ክትኸናኸናን ሂበካ ኣለኹ። ንስኻ ናተይ ኢኻ፡ ኣነ ውን ናትካ’የ ናተይ ዝኾነ ኩሉ ናትካ’የ ደስ ይበልካ። እዚ ኅብረትና ብቃል ኪዳን ዝተመሥረተ ክኸውን ግቡእ’የ እም ካብ ፍረዛ ገረብ ከይትበልዕ፡ ኣብ መንጎ ክልቴና ምልክት ኪዳን ትኹን ብምባል ኣብ ማእከል ገነት ዘላ ኣም ቃል ኪዳን ኣቦነትን ውሉድን መሥረተ (ዘፍ. 2፡17)።

እዚ ብመጀመርታ ኣብ መንጎ ሰብን እግዚአብሔርን ዝተገብረ ናይ ኣምልኾ ቃል ኪዳን ነበረ። እግዚአብሔር ምስ ሰባት ዝነበር ብሥርዓት ቃል ኪዳንዮ። መጽሓፍ ቅዱስ ብገዛእ ርእሱ መዝገብ ኪዳናት ክኸውን ከሎ፡ ብክልተ ዓበይቲ ኪዳናት ዝተኸፍለ እዩ። ንሳቶም ድማ ብሉይ ኪዳን ሓድሽ ኪዳን ተባሂሎም ይፍለጡ። እግዚአብሔር ኣብ ውሽጢቲ ኪዳን ንዘለዉ ተስፋን፡ ምልክት ተስፋን ይህብዮ። ሰባትውን ነቲ ቃል ኪዳን ተቐቢሎም ምስ ዝእዘዝዎ በረኽት ቃል ኪዳን ይረኽቡ። እቲ ኪዳን ዚምስረት ብመንነትን ጽብቕ ባህግን ሰብ ዘይኮነስ ብጸጋኡ ብፍቓዱ ዝገብሮዮ። ሎሚ ውን እግዚአብሔር ምስኡ ምጉዓዝ ንዝደልዩ ኩሎም ኅብረቶም ብቃል ኪዳን ክምስረት ይደሊ። ካብ ቃል ኪዳን ወጻኢ ምስ ማንም ኅብረት ኣይገብርን እዩ። ኣብ ዳኅረዎት ዘመናት ምስ ደቂ ሰባት ዝመስረቶ ኪዳን፡ ብሞትን ትንሳኤን ወዱ ኢየሱስ ብምእማን ዝሃበ ሓድሽ ኪዳን እዩ።

መጀመርታ ኣብ መንጎ ሰብን እግዚአብሔርን ኣብ ማእከል ገነት ዝተፈጸመ ቃል ኪዳን ብሰንኪ ዘይምእዛዝ ወድ-ሰብ ፈረሰ። ኣቐዲሙ እቲ ኪዳን ክምስረት ከሎ እንተ ኣፍረስዎ ዋጋ ሕይወት ዘኸፍል ኪዳን ከምዝነበረ ግሉጽ እዩ። ስለዚ ነቲ ኪዳን ዘፍረሱ ናይ መጀመርታ ሰባት ሠለስተ ዓበይቲ ውድቀታት በጽሖም።

1ይ ሕፍረት (ዘፍ. 3:1)

ኅፍረት ንምቕም ብቐዓት ምስኣን ወይ ብኻልእ ኣገላልጻ ሞራላዊ ውድቀት ማለት እዩ። ኃጢአት ኣብ ሕልናና ብሕጊ ኣብ ቅድሚ ሰባትን ኣብ ቅድሚ እግዚአብሔርን ንክንቀውም ብቐዓት ዘስእነና ነገር እዩ። ነቢይ ዳዊት “ንክፉኣት ሰባት እግዚአብሔር ክኹንኖም እዩ፡ ኃጥኣን ኣብ ማኅበር ጻድቃን ኣይክቐሙን እዮም” (መዝ. 1:5) ዝበሎ ነዚ’ዩ።

ኣብ ዓለምና ብዙኃት ገበነኛታት ድኅሪ ምትሓዞም ቅንዕ ኢሎም ሰባት ንምርኣይ ክሓፍሩን ክሸማቐቑን ንርኢ ኢና። እዚ ድማ ዝሰርሖ ክፉእ ስራሕ ኣብ ብርሃን ስለ ዝተገልጸ፡ ኅቡእ መንነቶም ስለ ዝተጋህደ እዩ። ኃጢአት ኣሕፋሪ ምዃኑን ንክንቀውም ውን ብቐዓት ዘስእነና ከም ዝኾነ ኃጢአተኛታት ባዕሎም ምሥክር እዮም። ኣብ ዝኾነ ኩነታት፡ ኣብ ዝኾነ ስፍራ፡ ኣብ ቅድሚ ማንም ሰብ ብዘይ ሕፍረት ክቐመና ዝክእል ካብ ክፍኣት ዝረሓቐ መንነት ምስ ዝህልወና እዩ። እቶም ናይ መጀመርታ ሰባት ውን ኣይትብልዕዎ ዝተባህሉ ፍረ ድኅሪ ምብልዎም ዕርቃኖም ኮኑ፡ ንሓድሕዶም ውን ተሓፋፈሩ። ስለዚ ኸኣ ቁጽሊ በለስ ገይሮም ዕርቃኖም ሸፈኑ።

2ይ ፍርሃት (ዘፍ. 3:10)

ፍርሃት ካልእ ውድቀት እዩ። ኣብ ናብራና ካብ ዝፈታተነና ሓደ ፍርሃት እዩ። እዚ ድማ ሥነ-ልቦናዊ ውድቀት እዩ። ወዲ ሰብ ብድፍረት ክነብር ዝክእል ኣምላኻዊ ውሕስነት ከም ዘለዎ ምስ ዚኣምን ጥራይ እዩ። ብምክንያት ኃጢአት ካብ ኣምላኹ ምስ ዝፍለ ባርነት’ዩ ዝኸበ። ኣብ ውሽጢ ሕይወት ሰብ መለኮታዊ ግዝኣት ኣሎ። እዚ ኸኣ መዕረፊ ከተማን ዝፋን ኣምላኽን ዘለዎን እዩ። ሰባት ነቲ ኣብዚ ዝፋን ዘንገሥዎ እዮም ዝነብሩ። “ ደርፊ ናብ ልብይ ኣትዩ፡ ኢየሱስ ካብ ልብይ ወጺኡ ድዩ።” ብምባል ንኣዲኣ ናይ ዝሓተተት ሕጻን ታሪኽ ሰሚዑ ብጣዓሚ ተገረምኩ። ብርግጽ ባሮት ኃጢአት ምስ እንኸውን ካብቲ ምስ እግዚአብሔር ዘሎና ኅብረት ኢና እንንፍለ ዘሎና ፡ ብምክንያት’ዚ ኸኣ ፍርሃት ኣብ ልብና ይመልእ። ኣብ ሕይወት ኃጢአተኛ ዘሎ ፍርሃት ብዙኅ እዩ። ናይ ሕጊ፡ ናይ ኩነታት(ፍጻሜታት)፡ ከምኡ ውን ናይ ሞት ፍርሃት ካብቶም ክጥቀሱ ዝክእሉ ውሑዳት እዮም። ብሓፈሻ ሕይወቱ ብፍርሃት ስለ ዝተኸበት መሕብኢ ይደሊ። ብዙኅ ሳዕ ምንጪ ፍርሃትና ኣይንርድኡን ኢና። ካብ ሽግር ንላዕሊ ምንጪ እቲ ሽግር ዘይምፍላጥ ዓቢይ ሽግር እዩ። ብዙኃት ምንጪ ፍርሃት እኳ እንተኣለዉ እቲ ዓቢይ ምንጪ ፍርሃት ግን ኃጢአት እዩ። ናይ መጀመርታ ሰባት ውን ኃጢአት ድኅሪ ምስርሖም ስለ ዝፈርሑ፡ ኣብ ማእከል ኣእዋም ገነት ተሓብኡ።

3ይ ሞት (ዘፍ. 3:17)

ሞት ኣብ መጽሓፍ ቅዱስ ብኸልተ መልክዕ ተገሊጹ ንረኽቦ። ነፍሲ ካብ ሥጋ ምፍላይን፡ ነፍሲ ካብ ኃድነት እግዚአብሔር ምፍልይን። ዝዓቢይ ሞት ኃጥእ ካብቲ ሕይወት ዝኾነ እግዚአብሔር ምፍላይ እዩ። መጽሓፍ ቅዱስ ብሕይወተ ሥጋ ንዘለዉ ኃጢአተኛታት ምወታት ብምባል ይጽውዖም ። ንስኻትኩም ብበደልኩምን ብኃጢአትኩምን ምወታት ነበርኩም (ኤፌ. 2:1)። እዚ መንፈሳዊ ውድቀት እዩ። መንፈሱ ዝሞተ ሰብ ምስ እግዚአብሔር ዝነበሮ ኃድነት ዘፍረሰ ስለ ዝኾነ፡ ደረቕ ሕይወት’ዩ ዝነበር። ነፍሱ ካብ ሥጋኡ ኣብ እትፍለየሉ ጊዜ፡ ንዘላለም ኣብ ቅድሚ እግዚአብሔር ኣብ ባሕሪ ሓዊዩ ዝድርበ። እቶም ናይ መጀመርታ ሰባት ፍረ እታ ኦም ብምብላዕ ኪዳኖም ምስ ኣፍረሱ ዋላ’ኳ ብሥጋ ሽዑ ንሽዑ እንተ ዘይሞቱ፡ ከም ቃሉ ግን ሕይወት ካብ ዝኾነ ካብ እግዚአብሔር ብምፍላዮም ብመንፈሶም ዝሞቱ ነበሩ። ቃሉ ውን “በታ ዝበላዕካላ መዓልቲ ክትመውት ኢኻ” ይብል። ካብ ሓድነት እግዚአብሔር ተፈልዮም ንዝወደቐ ናይ መጀመርታ ሰባት፡ ናይ ውሕስነት ትንሣኤኦም መን ነበረ፤ ኢልና ንሓትትዶ ንኸውን፤

ፍጥረት ወዲ ሰብ ብዕላማ ዝተኸናወነ ብምዃኑ ኃጢአት ንሓሳብ እግዚአብሔር ከሰናኸል ኣይክእልን እዩ። ኣሸንኳይ'ዶ ኩሉ ዝኸእል ኣምላኽ፡ ድኹም ዝኾነ ወዲ ሰብ'ኳ ንዝሰርሖ ንብረት ውሕስነት ናይ ምሃብ ዓቕሚ ኣለዎ። ኃጢአተኛ ዝሓለፈ ርእሱ ከድሃን ንዝሓለፈ ርእሱ ውን ውሕስነት ክህብ ኣይክእልን እዩ። መጽሓፍ ቅዱስ ሓደ'ኳ ንነፍሱ ክብጀዎ ዝኸእል የልቦን (መዝ. 49፡7) እናበለ ይነግረና።

ዝተሓርደ በጊዕ ኣብ ሕይወት እቶም ናይ መጀመርታ ሰባት ንረኽቦ ኢና። ኣብ ኃጢአት ድሃ ምውዳቕም ኣብ ቅድሚ ፍርዲ ዝስምዕዎ ቃል ድሃነትን ተስፋን እዩ። እቲ ቃል፡- ኣብ መንጎኻን ኣብ መንጎ እዛ ሰበይትን፤ ኣብ መንጎ ዘርእኻን ኣብ መንጎ ዘርእን ጽልኢ እተክል ኣሎኹ። ንሱ ርእሰኻ ክጭፍልኻ እዩ፡ ንስኻ ድማ ሸኹፍኡ ክትነክስ ኢኻ (ዘፍ. 3፡15) ዝብል እዩ። እዚ ቃል ናይ መጀመርታ ወንጌል ተባሂሉ ይጽዋዕ። ኣብ ውሽጢ'ዚ ቃል፡ተስፋን ድሃነትን ስለ ዝተሰብከ እዩ። ኣብ ኃጢአት ዝወደቐ ሰብ ውን ብዘይካሉ ውሕስነት ከም ዘይብሉ ይፈልጥ እዩ። ሰባት በደልኩም ተዓጊሶም እንደገና ዕድል ብምሃብ ድማ ንዓኹም ክጸሩ ዓቕሚ የብሎምን። ሰይጣን ከንቱ ብዝኾነ ምትላልን ምኽርን ምስ ኣውደቐኩም ተስፋ ከም ዘይብልኩም'ዩ ዝነግረኩም። ሕጊ ጥሒስኩም ኢሉ እናኸሰሰ ፍርዲ'ዩ ዝእውጀልኩም። ዝፈጠረኩም ኣምላኽ ግን ካብዚ ውድቀት ንከድሃኩም ሎሚ ውን ይጽበየኩም ኣሎ፤ ኣብ ውሽጢ እዚ ኩሉ ተስፋኹም ንሱ እዩ። ነቢይ ሕጂኹ ኦ! ጐይታይ እንታይ እጽበ ኣሎኹ፤ ተስፋይ ኣባኻ እዩ። ካብ ኩሉ ኣበሳይ ኣናግፈኒ፡ መላገጽ ዓያሹ ኣይትግበረኒ (መዝ. 39፡7-8) ብምባል ተዛረበ።

እምበኣር ኣሕዋተይ ካብ ኃጢአትኩም ንምድኃን እትዕቅብሉ ኩሉ ሽጓሹግ ኣፍርስዎ። ቈጽሊ በለስ ካብ ዕርቃን ክኸላኸለልኩም፡ ዱር ገነት ውን ካብ ፍርሃት ከድሃኩም፡ ምኽንያታውያን ምዃንኩም ውን ካብ ፍርዲ ከድሃኩም ኣይክእልን እዩ። ነቶም ናይ መጀመርታ ሰባት ዝተዋህበ ተስፋ ድሃነት ዘለውዎ ሠለስተ ዓበይቲ ነገራት ክንርኢ ኢና። እዚኣቶም ድማ ፍርዲ፡ምሕረትን ዕርቂ ዘይብሉ ጽልእን እዮም። ፍርዲ ንጸላኢ፡ ምሕረት ነቶም ብኃጢአት ዚወደቁ፡ ዕርቂ ዘይርከቦ ጽልኢ ድማ ኣብ መንጎ ዘርኢ እታ ሰበይትን ወገን ሰይጣን ዝኾኑ እዩ። ኣብዚ ክፍሊ ተዘርዘርኩም ዘለዉ ነገራት ብዝርዝር ንመልከቶም፡-

እታ ሰበይቲ -----ዘርኢ

ንስኻ ዝተባህለ ሰይጣን ----- ዘርኡ

ዘርኢ እታ ሰበይቲ ዚተባህለ ካብ ድንግል ማርያም ዚተወልደ (ንሱ ርእሰኻ ኸቐጥቐጥዮ) ተባሂሉ ዝተነግረሉ ኢየሱስ ክርስቶስ እዩ። ንስኻ ዝተባህለ ድማ ሰይጣን (ናይ ጥንቲ ተመን) ክኸውን ከሎ፡ ዘርኡ ዝተባህለ ተኸተልቱ ምዃኖም ይገልጽ። ኢየሱስ ክርስቶስ ሰብ ዝኾነሉ ዕላማ በዞም ስዒቦም ዝዝርዘሩ ሠለስተ ምኽንያታት ክትንተን ይከኣል፡-

1 ፍትሓውነት እግዚአብሔር (ጳውሎስ ፈራድነት) ምሉእ ንምግባርን ዓስቢ ኃጢአት ሰብ ክኸፍልን። “እግዚአብሔር ከኣ ኣበሳ ኹላትና ኣብኡ ኣውደቐ” (ኢሳ. 53፡6) ።

2 ፍቕሪ እግዚአብሔር ንምግላጽ። ግናኽ ንሕና ገና ኃጥኣን ከሎና ክርስቶስ ኣብ ክንዳና ሞይቱ እይ እሞ፤ ኣምላኽ እታ ኣባና ዘላቶ ፍቕሪ በዚ የርኢ ኣሎ (ሮሜ. 5፡8) ።

3 ስራሕ (ግብሪ) ጸላኢ ከፍርስ። ወዲ ኣምላኽ ከኣ ግብሪ ዲያብሎስ ምእንቲ ኸፍርስ እዩ ዝተገልጸ (ዮሃ.3፡8) ።

ኢየሱስ ክርስቶስ በጃ ብምዃን ፍርዲ እግዚአብሔር ብምቕባሉ ፍትሓውነት ፈጸሙ ኣማልኡ። ምእንታና ብምሟቱ ብፍቕሩ ኣድኃነና። ርእሲ ጸላኢ ብምቐጥቃጥ ኣብ መንጎ እግዚአብሔርን ሰብን ዝነበረ ናይ ጽልኢ መንደቕ ብደሙ ኣፍረሰ። ቅዱስ መጽሓፍ ከም ዝበሎ ውን ሰይጣን ሸኽና ጐይታና ቀጥቂጡ'ዩ። እዚ ድማ

ጉዕዞ ክርስቶስ (መሲሕ)-ብሞት ንምስንኻል ኣብ ልቢ ኣይሁድ ኃዲሩ ይሰቐል ከም ዝብሉ ገበርዎም። ሸጥና ምቕጥቃጥ ማለት “ ንውሳኔ ምግታእ (ምቅዋም) ማለትዮ። እምበኣር እቶም ናይ መጀመርታ ሰባት እዚ ቃል ተስፋን ድኅነትን ሰሚዖም እዮም ፍርዲ ዝተቐበሉ። እግዚአብሔር ድማ ቃል ተስፋ ጥራይ ሂቡ ኣየውጽኦምን፡ ቃሉ ደኣ ብግህዶ ኣረጋገጸሎም። እግዚአብሔር ኣምላኽ ድማ ንኣዳምን ሰበይቱን ደበሎ ገይሩ ኸደኖም (ዘፍ. 3:21)* ይብላና። ኃጢአት ካብ ዘኸትሎ ዕንወት ሓደ ዕርቃንዮ። ኣብ ቅድሚ እግዚአብሔር ክቡር መንነትና ከም እንስእን ዝገብረና ኃጢአትዮ። ስለዚ ከኣ’ዩ ቃሉ ፡- “ከመይ ኩሎም ስለ ዝኃጥኡን ካብ ክብሪ ኣምላኽ ስለ ዝረኃቑን (ሮሜ. 3:23)” ብምባል ዝተዛረበ። እቶም ናይ መጀመርታ ሰባት ካብዚ ዕርቃን ንኸከላኸሉ መፍትሒ ኢሎም ዝሓሰብዎ ቁጽሊ በለስ ሰፊኻ ምሽፋን እዩ። ሽዑ ኣስተውዓሉ፤ ጥራዮም ምዃኖም ድማ ፈለጡ። ቁጽሊ በለስ ሰፍዮም ከኣ ተዓጥቂ (ዘፍ. 3:7)

ቁጽሊ በለስ

ብመሠረቱ ልብሲ ክኸውን ዘይክእል ነገር’ኳ እንተኾነ፡ ምሉእ ኣካል ክሸፍን ዘይክእል፡ ዕድመ ዘይብሉ፡ ብምቐት ጸሓይ ዝደርቑ፡ ብሸውሽውታ ንፋስ ውን ዝረግፍ ስለ ዝኾነ እንደገና ዕርቃንካ ዝገልጽ እዩ። ካብዚ እንርድኡ ወዲ ሰብ ኣብ ቅድሚ እግዚአብሔር ብስርሖ ንኸጸድቅ ዝገብሮ ከንቱ ድኻምን ሃለኸለኽን ኮይኑ፡ ኣብ ቅድሚ እቲ ናይ ቅዱስ፡ ቅዱስ ዝኾነ ኣምላኽ ጽድቂ ወዲ ሰብ ቁጽሊ በለስ ከም ምሽፋን ምዃኑን ጽቡቕ ጽድቂ ኮይኑ ኣብ ቅድሚ እግዚአብሔር ንኸርእ ዘይበቐዕ ምዃኑ እዩ። ቁጽሊ በለስ ከውሊ ካብ ምዃን ሓሊፉ ምሉእ ኣካል ከም ዘይሸፍን፡ ከምኡ’ውን ጽድቂ ወዲ ሰብ ፍጻሜ ዝጎደሎ እዩ።ጽድቂ ወዲ ሰብ፡ ኣብ ቅድሚ ኣምላኽ ንክርእ ቅቡል ክኸውን ብሓሳቡ፡ብልሳኑ፡ብግብሩ (ስርሖ) ካብ ክፍኣት ዝረሓቐ መንነት ክህልዎ ይግባእ። ኃጢአት በዞም 3 መገድታት እዩ ዝዓዩ።

ኣሕዋተይ ኣብ ውሽጢ’ቲ ጽቡቕ ዕዮኖ’ኳ ኃጢአት ኣሎ። ጽድቂ ወዲ ሰብ ዕድመ ዘይብሉ ብምዃኑ ናይ ንግሆ ጽቡቕ ነገር ኣጋ ምሸት የልበን። ስለዚ ኸኣ መጽሓፍ “ሰብከ ንጹሕ ክኸውንዶ ይኸእል እዩ፤ካብ ሰበይቲ ዝተወልደኽ ጸድቕዶ ክኸውን ይኸእል’ዩ፤ (ኢዮብ 15:14) ብምባል ተዛረበ። እምበኣር ብሰንኪ ኃጢአት ዕርቃኖም ዝኾኑን፡ ቁጽሊ በለስ ብምስፋይ ዕርቃኖም ንምኽልካል ንዝፍትኑ ሰባት፡ ምሕረቱ ካብ ዘለዓለም ዝኾነ ኣምላኽ ዝሃበም ናይ ድኅነት ተስፋ፡ ርጉጽነት ዝገልጽ ነገር ከም ዝፈጸመሎም ንርኢ ኣሎና።

ልብሲ ቆርበት (ደበሎ ኸደኖም)

ኣብ መዝገብ መጽሓፍ ቅዱስ ዝተፈላለዩ ኣልባሳት ተጠቒሶም ይርከቡ ። ሃሪ ፡ቀይሕ ቀሚስ፡ ቅጭን፡ ጸጉሪ በጊዕ፡ በፍታ..... ወዘተ ክጥቀሱ ካብ ዝኸእሉ ውሑዳት እዮም። ደበሎ ኣብዚ ክፋል ጥራይ ዝርከብ ዓይነት ልብሲ፡ካብ ካልኣት ውን ዝተፈልየ እንኮ እዩ። ክዳን ቆርበት(ደበሎ) ብምባል መጽሓፍ ቅዱስ ዝገለጸ፡ ካብ ቆርበት ዝተሰርሖ ከም ዝኾነ ዘመልከት እዩ። ኣብዚ ጊዜ’ዚ ካብ ቆርበት ዝተሰርሖ ኣልባሳት ተመረጽቲ ምዃኖም ይፍለጥ። እዞም ኣልባሳት በቶም ዝለብስዎም ሰባት ሓጎስን ደስታን ከም ዘለዎም ይንገር። እግዚአብሔር ውን ነቶም ብሕፍረት ተሸማቂቕኞም ቁጽሊ በለስ ተሸፊኖም ዝነበሩ ሰባት፡ ዘልበሶም ከምዚ ዝኣመሰለ ፍትው ዝኾነ ልብሲ ነበረ። እግዚአብሔር ካብ ኩሉ ዓይነታት ልብሲ ንምንታይ ናይ ቆርበት ልብሲ መረጸ፤ ነዞም ዝስዕቡ ምኽንያታት ንመልከት፡-

1ይ ምሉእ ኣካል ዝሸፍን ልብሲ ቆርበት ስለ ዝኾነ፡-

ከም ዝፍለጥ ምሉእ ኣካላትና ብቆርበት ዝተሸፈነ እዩ፡ ደጋዊ ጽባቕና መልክዕ ዘለዎ ውን ብሰንኪ’ዚ ቆርበት እዩ። ኣብ ሕይወትና ሃንደበታዊ ሓዲጋ ምስ ዘጋጥም፡ እዚ ቆርበትና ከይተረፈ’ዩ ዝጉዳእ። ገለ ገለ ሰባት ብዝበጽሖም ሓዲጋ ቆርበቶም ተባላሽዮ ርኢና ኢና። ኃጢአት ኩለንትናዊ መንነት ሰብ ዘበላሹ ብምዃኑ፡ እቶም ቀዳሞት ሰባት ኣብ ቅድሚ እግዚአብሔር መልክዶም ኣጥፊኦም ነበሩ። ስለዚ ኸኣ ነቶም ብሕፍረት

ተሸማቂቸም፡ ቈጽሊ በለስ ተሸፊኖም ዝነበሩ ሰባት፡ ልብሲ ቆርበት ብምድላው ኣልበሶም። ንሳቶም “ሸፊንዎ” ንሱ ግን ቃሉ ከም ዝነግረና “ኣልበሶም”። ፍልልዩ ኣስተውዕሉ ኃጢአተኛ ዕርቃኑ ክሸፍን ኣይበቐዕን እዩ። እንተፈተኑ ካብ ምኽዋል ኣይሓልፍን እዩ። ንሱኳ ብቈጽሊ። እግዚኣብሔር ግና ንኃጢአተኛ ምሉእ ልብሲ ጽድቂ ኣልቢሱ ኣብ ቅድሚኡ ኣቐም።

2ይ እግዚኣብሔር ጥራይ ዝሰርሖ ምዃኑ ዝገልጽ እዩ።

ተደጋጊሙ ከም ዝተገልጸ ንሓደ ስራሕ ምሉእ ውሕስነት ሂቡ ዝሰርሖ፡ እቲ ዝሰርሖ ኣካል ጥራይ ብምዃኑ ነቶም ብኃጢአቶም ዝተባላሸዉ ናይ መጀመርታ ሰባት፡ ውሕስነቶም እግዚኣብሔር ጥራይ ነበረ። ስለዚ ኸኣ እግዚኣብሔር ናይ ውሕስነት ስርሖ ቀጸለ። ንሱ ኣዳለዎሎም፡ ንሱ ውን ኣልበሶም። ኣብ ውሽጢ ዙሉ ግደ ደቂ ሰባት ካብ ኣመስጊንካ ምቕባል ዝሓልፍ ወለሓደ ግደ ኣይነበረን። ካብዚ እንርድኦ ኣብ ቅድሚኡ ንምቕም፡ ብጽድቂ ውን ንክንርኦ ብቐዓት ዝረኽብና እግዚኣብሔር ብሓደ ወዱ ብኢየሱስ ክርስቶስ ብዝፈጸመልና ናይ ጽድቂ ስራሕ ክኸውን ከሎ፡ ግደ ናትና ስለ እቲ ዝተቐበልናዮ ዓቢይ ድኅነት ምምስጋን ጥራይ እዩ። ሓዋርያ ከዛረብ ከሎ “ንስኻትኩም ግና ኻብኡ ኣብ ክርስቶስ ኢየሱስ ኢኹም ዘሎኹም፡ ንሱ እቲ ካብ እግዚኣብሔር ዝተዋህበና ጥበብ እዩ። በዚ ጥበብ እዚ ድማ ጽድቕን ቅድስናን ድኅነትን ኮነልና (1ቆሮ. 1፡30) ይብል። ሎሚ ሽግር ብዙኃት ሰባትን ዝተዋህበም ጽድቂ ተቐቢሎም ከመስግኑ ዘይምኽኣሎም እዩ። ንዝሓ ርእሶም ውሕስነት ጽድቂ ንክህቡ ብከንቱ ይደኽሙ። ቃሉ ከም ዝነግረና ቈጽሊ በለስ ምስፋይ ንኃጢአተኛ ውሕስነት ጽድቂ ኣይከውንን እዩ። እምበኣር ነቲ ብእግዚኣብሔር ዝተገብረ ግብሪ ጽድቂ ስራሕ ኣሚንኩም ከተዕርፉ እመክር።

3ይ ንሕይወት ዝኸፈል ዋጋ ሕይወት እዩ።

ዝኾነ ይኹን ነገር ፍሉይን ክቡርን ዝገብር ዝተኸፍለሉ ዋጋ እዩ። ኩላትና ውን እንተኾንና ክቡር ዋጋ ዝኸፈልናሉ ነገር፡ ኣብ ልብና ዓቢይ ስፍራ ኣለዎ። ኃጢአት ዋጋ ሕይወትዮ ዝኸፍል። ቃሉ ውን ሕይወት ኩሉ ሰብ ናተይ እዩ። እወ ሕይወት ወለዲ ኮነ ሕይወት ውሉድ ናተይ እዩ። እምበኣር ዝመውት እቲ ኃጢአት ዝገበረ ሰብ እዩ (ሕዝ. 18፡4) ይብል ።

እቶም ናይ መጀመርታ ሰባት ብሰንኪ ኃጢአት ዝበጽሖም ዓቢይ ሞት ብምዃኑ፡ ሕይወት ንምድኃን ናይ ውሕስነት ሕይወት የገድስ እዩ። ኣብ ሃገርና ዘለዉ ሓደ ሓደ ውሕስነት ዚህቡ ትካላት፡ መወዓውዒ ኣብ ዝሰርሖኡ ጊዜ፡ ካብ ንብረትና ሓሊፎም ንሕይወትናኳ ከይተረፈ ውሕስነት ከም ዝህቡ እዮም ዝዛረቡ። ነገር ግን ንሳቶም ኮነ ካልኦት ዘየስተውዓልዎ ዓቢይ ነገር ኣሎ። ንብረትና ብንብረት፡ ገንዘብና ብገንዘብ ክትክኡ ይኸእሉ ይኹኑ፤ ንሕይወት ውሕስነት ንህብ ኢና ምባል ግን ዘይትገብር ምዝራብ እዩ። ውሕስነት ሕይወት ብሕይወትዮ ዝኸፈል። ኃጢአት መልክዕ ዘበላሹ፡ ዘዕርቕ ጥራይ ዘይኮነስ ሕይወት ውን ዘጥፍእ ስለ ዝኾነ፡ ቈጽሊ በለስ ነዚ ዋጋ ክኸፍሎ ኣይክእልን እዩ። ስለዚ እግዚኣብሔር ነቶም ኣብ ኃጢአት ዝወደቁ ሰባት ልብሲ ቆርበት (ደበሎ) ከልብሶም ከሎ፡ ኣብ ውሽጢ ዝተኸፍለ ዋጋ ሕይወት ከም ዘሎ ግሉጽ እዩ። እዚ ልብሲ ክዳሎ ኸሎ፡ ኣብ ገነት ዝተሠውዑ እንስሳ ከም ዝነበረ ተረዲእና ኣሎና። እዚ ኣብ ገነት ነቶም ናይ መጀመርታ ሰባት ልብሲ ንቆርበት (ደበሎ) ክኸውን ዝተሠውዑ እንስሳ፡ በቲ ዳኅራይ ዘመናት ምእንቲ ኃጢአት ዓለም ኣብ መስቀል ዝሞተ፡ ነቲ ጽድቕና ዝኾነ ዝተሓርደ ገንሸል ብምሳሌ ዝገልጽ እዩ። እነሆ ኃጢአት ዓለም ዘርሕቕ ገንሸል ኣምላኽ (ዮሃ. 1፡29) ።